



## Stqarrija għall-Istampa

Il-Lussemburgu, is-16 ta' Lulju 2019

### Il-kummerċ elettroniku għadu vulnerabbli għall-evażjoni tal-VAT u tad-dazji doganali, jgħidu l-Awdituri tal-UE

Skont rapport ġdid li nħareġ mill-Qorti Ewropea tal-Awdituri, ħafna sfidi relatati mal-ġbir tal-ammonti korretti tal-VAT u tad-dazji doganali fil-qasam tal-kummerċ elettroniku għad iridu jiġu riżolti. B'mod partikolari, il-kontrolli tal-UE mhumiex suffiċjenti biex tiġi pprevenuta l-frodi u biex jinqabdu kazijiet ta' abbuż, filwaqt li l-infurzar tal-ġbir għadu mhuwiex effettiv. L-awdituri jgħidu li, madankollu, l-iżviluppi reċenti u d-dispożizzjonijiet il-ġodda għall-2021 jindirizzaw għadd ta' dgħufijiet li ġew identifikati.

Fl-UE, il-Kummissjoni Ewropea hija responsabbli għall-istabbiliment ta' politiki, strateġiji u leġislazzjoni relatati mad-dwana u mat-tassazzjoni. Fir-rigward ta' kull oġġett u servizz ieħor, l-Istati Membri jiġbru l-VAT u d-dazji doganali dovuti fuq it-tranzazzjonijiet transfruntieri fil-qasam tal-kummerċ elettroniku. Min-natura tiegħu stess, il-kummerċ elettroniku huwa partikolarment suxxettibbli għal irregolaritajiet f'dan ir-rigward.

L-awdituri eżaminaw jekk il-Kummissjoni kinitx stabbiliet qafas regolatorju u ta' kontroll sod, u jekk il-miżuri ta' kontroll adottati mill-Istati Membri għenux biex jiġi żgurat li l-VAT u d-dazji doganali dovuti fuq l-oġġetti u s-servizzi nnegozjati fuq l-Internet jingabru fit-totalità tagħhom. Huma qiesu wkoll l-impatt probabbli tal-bidliet leġislattivi relatati mal-pakkett dwar il-VAT għall-kummerċ elettroniku, li se jidhru fis-seħh fl-2021.

*“Kull nuqqas fil-ġbir tal-VAT u tad-dazji doganali jaffettwa l-baġits tal-Istati Membri u tal-UE”, qalet Ildikó Gáll-Pelcz, il-Membru tal-Qorti Ewropea tal-Awdituri responsabbli għar-rapport. “Il-kummerċ elettroniku jista' b'mod partikolari jagħti lok għall-abbuż, u l-vulnerabbiltà tiegħu għall-irregolaritajiet u għall-frodi għadha ma ġietx immitigata għalkollox.”*

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq [eca.europa.eu](http://eca.europa.eu).

## ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: [press@eca.europa.eu](mailto:press@eca.europa.eu) @EUAuditors

[eca.europa.eu](http://eca.europa.eu)

Il-kooperazzjoni internazzjonali hija essenzjali biex tiġi żgurata l-kompletezza tal-ġbir tad-dhul mill-kummerċ elettroniku. L-awdituri josservaw, madankollu, li l-arranġamenti stabbiliti mhumiex qed jiġu sfruttati għalkollox, u li l-iskambju ta' informazzjoni fost l-Istati Membri u ma' pajjiżi terzi mhuwiex suffiċjenti. Barra minn hekk, l-awdituri jiġbdu l-attenzjoni għall-fatt li l-infurzar tal-ġbir tal-VAT u tad-dazji doganali mhuwiex effettiv. L-Istati Membri mhumiex qed ikunu kapaċi jipprovdu stimi sodi u komuni tad-diskrepanza tal-VAT, jiġifieri d-differenza bejn l-ammont li mistenni jingabar u dak li fil-fatt jingabar. B'mod ġenerali, l-awtoritajiet tat-taxxa ma jistgħux jiżguraw li l-ammont korrett tal-VAT qed jithallas lill-Istat Membru t-tajjeb fiż-żmien dovut.

L-awdituri jiġbdu l-attenzjoni wkoll għan-nuqqas ta' kontrolli effettivi fuq il-kummerċ elettroniku transfruntier. Huma jgħidu li l-kontrolli mwettqa mill-awtoritajiet nazzjonali tat-taxxa huma dgħajfa, u l-attivitajiet ta' monitoraġġ li jsiru mill-Kummissjoni mhumiex suffiċjenti. Pereżempju, l-UE mhix kapaċi tipprevieni l-abbuż, bħas-sottovalutazzjoni intenzjonata ta' oġġetti biex il-valur tagħhom ikun aktar baxx mis-sollijiet għall-eżenzjonijiet mill-VAT u/jew mid-dazji doganali.

Rigward id-dispożizzjonijiet il-ġodda li se jidhru fis-sehħ fl-2021, l-awdituri jirrikonoxxu l-iżviluppi pożittivi li saru. Dawn għandhom l-għan li jirrizolvu xi wħud mid-dgħufijiet tal-qafas attwali, inkluża d-diskrepanza fl-obbligazzjoni tal-VAT min-naħa tal-intermedjarji. Madankollu, għad hemm kwistjonijiet importanti li jridu jiġu indirizzati. B'mod partikolari, l-awdituri jqisu li huwa ferm probabbli li s-sottovalutazzjonijiet ikomplu jitwettqu taħt ir-regoli l-ġodda.

Biex l-isfidi identifikati jiġu indirizzati aħjar, ir-rapport jikkonkludi b'għadd ta' rakkomandazzjonijiet lill-Kummissjoni u lill-Istati Membri. Fost affarijiet oħra, l-awdituri jitolbuhom biex:

- jivverifikaw b'attenzjoni jekk in-negozjaturi jkunux qed jikkonformaw mas-sollijiet għad-dwana/għall-VAT;
- jizviluppaw metodoloġija biex jiproduċu stimi tad-diskrepanza fil-konformità tal-VAT;
- jesploraw l-użu ta' sistemi ta' ġbir adatti li jkunu "bbażati fuq it-teknoloġija" biex jindirizzaw il-frodi tal-VAT fil-qasam tal-kummerċ elettroniku.

## Noti lill-Edituri

Il-liġi doganali tal-UE hija stabbilita prinċipalment fil-Kodiċi Doganali tal-Unjoni, filwaqt li l-VAT hija rregolata mid-Direttiva tal-VAT.

Il-"pakkett dwar il-kummerċ elettroniku" tal-UE, propost mill-Kummissjoni Ewropea fl-1 ta' Diċembru 2016 u adottat mill-Kunsill fi tmiem l-2017, kien intenzjonat li jindirizza għadd ta' dgħufijiet diskussi fir-rapport. Dan tfassal fi ħdan il-qafas tal-Istrateġija għal Suq Uniku Diġitali għall-UE. L-ewwel riformi fir-rigward tal-VAT saru effettivi fl-1 ta' Jannar 2019. Miżuri oħra se jsiru effettivi fl-2021.

Ir-Rapport Speċjali Nru 12/2019 "Kummerċ elettroniku: ħafna mill-isfidi relatati mal-ġbir tal-VAT u tad-dazji doganali għad iridu jiġu riżolti" huwa disponibbli fuq is-sit web tal-QEA ([eca.europa.eu](http://eca.europa.eu)) bi 23 lingwa tal-UE.

Il-kwistjonijiet relatati mal-VAT u mad-dwana kienu wkoll is-sugġett ta' rapporti speċjali reċenti oħra maħruġa mill-QEA, b'mod partikolari r-[Rapport Speċjali Nru 24/2015](#) dwar l-indirizzar tal-frodi intra-Komunitarja tal-VAT u r-[Rapport Speċjali Nru 19/2017](#) dwar il-proċeduri ta' importazzjoni.

Il-QEA tippreżenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet ikkonċernati oħra bħall-parlamenti nazzjonali, il-partijiet ikkonċernati tal-industrija u r-rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li nagħmlu fir-rapporti tagħna jiddaħħlu fil-prattika.

**Kuntatt għall-istampa għal dan ir-rapport**

Vincent Bourgeois – Email: [vincent.bourgeois@eca.europa.eu](mailto:vincent.bourgeois@eca.europa.eu)

T: (+352) 4398 47502 / M: (+352) 691 551 502